

NKI MPILA BAKRISTO LENDA SADILA NZAMBI NA NTANGU YA MPASI YA BITUMBA?

Na ntoto yai, beto ikele na bitumba. Bitumba yango kele mpila zole. Ya ntete kele ya kimpeve. Beto kele nwana na Satana ti na bampeve na yandi ya mbi.

Ya zole kele ya nitu. Bantu kele nwana bo na bo. Yo kele sambu na kulungisa nzala na bo ya nitu. Nzala yai kele ya mbi. Bitumba yai, bantu kele zola sadila ngolo na bo ti luzolo na bo yonso na mambu ya mbi. Kansi Nzambi kele na yo kiese ve.

Awa, beto zola kulonguka bitumba ya bantu ke nwana bo na bo. Ti beto ta tuba mpila ya bakristo lenda sadila Nzambi na ntangu ya mpasi ya nene.

Ntangu beto kele nwana beto na beto, Bantu mingi ke fwa. Bamfumu ti ba soldat mpi ke fwa. Bantu kele kufwa na minduki, na nzala, na maladi, na bamasasi ya mutindu na mutindu ti na boma.

Beto kele mona nde na kati ya bantu kele fwa, kele bakristo ti mpi ba mimpani. Moyo ya bakristo ya kele kufwa. Kele kwenda na Mfumu Yesu Kristo (Luka 23:43; Yoane 14:3; 17:24; 2 Korinto 5:8; 1 Tesalonika 4:17). Kansi moyo ya ba mimpani ke twa ke vila tii natiya ya bilungi na kilumbu ya nsuka (Matayo 13:40-42; 18:8; 25:41; Kusonga 20:15, 21:8).

Na bitumba ya mvula 93-94 na nsi Congo Brazzaville, Ministeres pour Chaque Enfant (MCE) mene tinda sielo na yandi na zina ya Rev. PASTEUR KALEMA MACAIRE na kwenda kusala seminaire ya formation ya balongi ya Ecole du Dimache kuna. Na ntangu yina ya mpasi bantu mingi tulaka ntima na Mfumu Yesu Kristo. Ye mpi Ecole du Dimanche ya ntete yantikaka na Brazzaville na ntangu ya bitumba. Bamvula mingi bo zolaka ve ndinga ya Nzambi. Sambu bo mene vanda bacommuniste.

Na bitumba ya 96-97, na nsi na beto Congo Democratique, na ngonda ya tatu na le 03/30/97; Ministeres pour Chaque Enfant me tinda diaka basadi na yandi yai: REV. PASTEUR KALEMA, REV. PASTEUR IPALA, ti baetudiant tanu ya ecole na yandi ya Education Chretienne, na kwenda kusala aseminaire ya formation ya balongi ya Ecole du Dimanche, ti mpi kusala Evangelisation na Film Jesus na bwala Balaka, na district na bo yonso na Secteur ya Kipuku. Kuna mpi bantu mingi tulaka ntima na Yesu Kristo. Ye na nima kulonga bo kiteso ya ngonda mosi ti ndambu, kiteso ya bantu 122 baka mbotika na masa ti bo ya vutukaka na Dibundu.

Beto ke mona nde: na ntangu ya mpasi ya nene bantu mingi ke sosaka muntu ya lenda sadisa bo. Kana bo mona muntu ke kwenda kulonga bo ndinga ya Nzambi, nswala bo ke tula ntima na Mfumu Yesu. Sambu na ntangu ya mpasi ti lufwa, bantu ke sosaka Nzambi mingi. Ata muntu yina kele sambila ka ve na ntuala, nge ta wa na munoko na yandi; yandi kele binga zina ya Nzambi.

Yo kele mpasi mingi sambu na basadi mingi ya Nzambi, bo kele zola ve na kusadila Yandi na ntangu ya mpasi. Kuluta mingi na ntangu ya mpasi ya bitumba. Boma ke simba bo mingi. Bo kele kulutisa ntangu na bo mingi kaka na kuyindula ti kutuba mambu ya poli-

tique. Kansi Bible kele songa beto nde beto sadila ntangu sambu bilumbu kele mbi (Efese

5:16-17). Bantu mingi na ntangu yai kele sala bampangi na bo mambu ya mbi ya mutindu

na mutindu. Kufwa bantu, kuyiba, kusala pillage, kunwana, kunwanina bimfumu, kusala violence na bankento ti kusala mambu ya nku. Ti bakristo mingi mpi kele bwa na lukwikilu na bo na kusala mambu ya nsoni bonso ba mimpani. Bo ke kota na bamambu mingi ya mbi ya bamimpani ke sala.

Bo kele lemfuka na Satana na kusala mambu ya yandi kele zola sambu na kutina mpasi to lufwa. Bo kele zosa kaka na kupesa kaka nitu na bo kiese. Kansi bo zaba ve lufwa kele kielo ya ke sadisa beto bakristo na kumona Mfumu na beto Yesu Kristo.

Sambu na yo Ntumwa Paul tubaka na munkanda ya Filipi 1:21-23 nde: "Sambu na mono luzingu kele Kristo; kana mono fwa yo ta vanda mpi mfumu mingi. Kansi kana mono landa kuzinga na luzingu yai, mono sala kusalu ya Mfumu. Mono zola fwa sambu na kwenda kuvanda ti Kristo, yina mambu ya kuluta mbote.

Bible kele songa beto nde bampangi mingi ya vandaka bakristo na bilumbu ya ntama, sadi-

laka Nzambi ata na kati ya boloko tiiii na lufwa. Mbandu ntumwa Paul ti Silasi (Bisalu 18:

22-34). Na Kuwakana ya ntama beto kele mona bajeune yai Shadraki, Meshaki, Abe Nego; bo tubaka kitemoin na bo na ntwala ya ntotila na kubuya kufukimina kiteki ya ntotila sambu na kulemfuka kaka na Nzambi, ata mpasi ya lufwa ke kinga bo. Bo tulaka ntima na bo mingi na Mfumu Nzambi tiii ya bo losaka bo na tiya ya mingi mpenza. Bo kangaka ntima na kubuya Satana ti mambu na yandi ata mpasi ya nene (Danieli 13:1-30). Na yonso Mfumu Nzambi sadiska bo.

Kana ya kieleka Nzambi me binga beto na kusadila yandi, ye mpi kana ndinga na vandi kele na ntima na beto, Mpeve ya Nzambi ta sadisa beto na kusadila Yandi ata na mpasi to mpi na kiese. Nitu na beto fwetele pesama bonso makabu sambu na Nzambi. Luzingu to lufwa na beto kele mambu na beto ve, kansi ya Nzambi. Devoir na beto kele kaka na kulemfuka na Nzambi na mambu yonso na ntangu ya kiese to ya mpasi. (Bisalu 4:5-31) Beto tanga passage yai SVP.

MPILA YA BETO BAKRISTO LENDA SADILA MFUMU YESU KRISTO NA NTANGU YA MPASI TO YA BITUMBA

Na ntangu ya mpasi to ya bitumba, beto bakristo lenda sadila Mfumu na beto Yesu mutindu yai:

- Beto vukana sambu na kusamba (beto lenda sadila mpila ya bisambu yonso ya

Bible ke songa beto na kusala na ntangu ya mpasi na lusadi sa ya Mpeve ya Nzambi. Na ntangu yina mpe beto tanga Ndinga ya Nzambi na Bible (Bisalu 4:24-31; Bankunga 18:1-51; Daniel 16:11; 1 Timothee 2:1-4).

- Beto lenda basika na kwenda kulonga bavidi sambu na bo tula ntima na Mfumu Yesu (Roma 10:14-17; Daniel 12:3).
- Beto longa bampangi na beto bakristo ya mene lembana to ya me bwa na luk-wikilu na bo sambu bo vanda kwikama ata mpasi to lufwa kele. Bo buya

Nzambi

ve. (2 Timothee 2:3 ti, 4:2, 4:5).

Bakristo kukota ve ne mambu ya mbi ya mimpani kele sala. Beto ya kele ngolo beto sadisa ba yai kele pete-pete Roma 15:1-3; Roma 14:1; 1 Korinto 9:22; Galate 6:1-2; 1 Tesalonika 5:14.

- Bampangi yina kele na bima mingi bonso (madia, bilele, nkisi, mbongo etc.) bo lenda sadila yo mpi na kusadisa bampangi yina kele na mpasi. (Luka 6:35, 33:33; Matayo 4:42; Galate 6:9-10; Hebreu 13:16; Timothee 6:18; Kulonga 15:14; Yesaya 58:7).
- Beto sadisa bampangi ya kele konda sika ya kulala, beto yamba bo na nzo na beto (Matayo 25:37-40; Yesaya 58:7).
- Beto sadisa bampangi ya kele na boloko, na kutala bo ti mpi kupesa bo madia, beto longa bo ndinga ya Nzambi (Matayo 25:39-40; Filipi 4:10-20).

KUMANISA (CONCLUSION)

Mpasi mpi na luzingu na beto bakristo lenda vanda nzila ya Nzambi ke twadisa beto. Sambu na yo, beto sosa luzolo ya Nzambi na mambu yai tatu:

- a) Kana mpasi kele, yo lenda vanda sambu beto mene sala masumu. Sambu na yo, beto sala repentance ya ngolo. Beto yambula masumu yina. Beto lombankenda ye ndolula na Nzambi sambu na mbi na beto. 1 Yoane 1:5-10; Hebreu 8:12; Bankunga 51:1-21; Bankunga 103:1-12; Yesaya 1:18.
- b) Kana mpasi kele, yo lenda vanda Nzambi kele tula beto na epreuve na kutala lukwikilu na beto to mpi na kuyidika beto sambu beto mpe lenda vanda ya kulunga sambu na kusala bisalu ya nkaka ya nene. Wolo yonso fweti tulama na tiya na ntwala bo sadila yo. (1 Petelo 1:6-7). Yesu tubaka nde: bakristo ta mona mpasi na nsi yai." (Yoane 16:33) Ntumwa Pawul sonikaka na munkanda ya Filipi nde: Sambu Nzambi songaka beno luzolo na Yandi ya mbote ntangu yandi songaka beno mpila ya kutula ntima na Kristo, ti ya kumona mpasi sambu na yandi mpe. Yo yina beto kumisa Nzambi na ntangu ya Mpasi bonso Yobi (Yobi 201:20:22). Bakristo ti ba Ntumwa na dibundu ya ntete monaka mpasi mingi sambu na vesa. Bo kangaka bo, bo fwaka mingi na kati na bo. Bo kangaka ntima mpasi ti na lufwa sambu kaka na Yesu. (Rom. 35-99; 2 Korinto 4:11, 11-23-27; Bisalu 7:54-59, 9:16; 2 Korinto 10:10). Bubu betokele binga bo bantu ya kiese sambu bo kangaka ntima na bampasi na bo yonso tii na nsuka.

c) Kana mpasi kele yo lenda vanda mpi nde Satana kele nwanisa beto, sambu na kupesa beto mpasi, ti sambu na kukanga beto nzila nde: beto sadila Nzambi ve. Yandi kele na kiese ve na mpila beto ka sadila Nzambi. Satana kele zola nde beto yonso kulanda yandi, sambu na nsuka beto kwenda na mpasi ya bilungi ti yandi. Yo yina kana beto buya yandi yandi fweti nwanisa beto mingi. Beto me kumaka bambeni na yandi ya ngolo. Yandi mpe kele mbeni ya Kristo.

Sambu na yo beto fweti:

- Vanda bambeni na yandi. (Kuresister yandi (2 Korinto 10:3-5; Efeso 6:10, 18; 1 Petolo 5:8-10; Kusonga 2:10)
- Beto sadila kiyeka ya Yesu mene pesaka beto bakristo sambu na kubuya yandi, ti mpi na kukula yandi na zina ya Yesu Kristo (Malako 16:17-18; Matayo 10:1).

d) Kana bitumba kele yo lenda vanda mpi kidimbu ya ke songa kuvutuka ya Mfumu na beto Yesu Kristo awa na ntoto sambu na kubaka Dibundu na Yandi. Sambu na yo beto bakristo yonso kuvanda ya kuyilama sambu na kukutana ti Yandi. Kana Yandi kwisa, mbote ve yandi kuta beto bisaka-saka. Beto vanda ya kwikama ti ya Yandi ta kwisa. (Matayo 24:6-10 ti 13).

INVITATION

Mbala ya nkaka tii bubu yai nge me tulaka ntima ntete ve na Yesu. Nge kele tambula na boma ti kisaka-saka, sambu nge ke twadisa luzingu na nge, nge mosi.

Zaba nde: kuguluka kele kaka na Yesu mpamba (Bisalu 4:12). Muntu ya nkaka ya lenda gulusa nge kele ve. Nzila ya nkaka ya nge lenda kota na zula kele ve. Muntu ya lenda gulusa nge to nzila ya nkaka ya nge lenda kota na zulu kele ve Kaka Yesu kele nzila, Yoane 14:6).

Yesu kele tuba nde konso muntu ya kwisa na mono, mono lenda buya yandi ve. (Yoane 6:37). Ata nge salaka mbi mingi Yesu kele binga nge. Yandi ta buya nge ve. Nge mpi bubu lenda kuzenga kuyamba yandi na ntima na nge bonso Mfumu mpi Ngulusi na nge. Kana nge zola sala yo tala mpila ya nge lenda samba.

Tata Nzambi mono kele muntu ya masumu na ntwala na nge. Yo yina mono kele balula ntima na mono yonso na Yesu.

Mono kele kwikila nde Yesu fwaka sambu na masumu na mono, Yandi telemaka bubu Yandi kele na moyo.

Mfumu Yesu kota na kati ya ntima na mono. Mono kele yamba Nge bonso Mfumu mpe Ngulusi na mono. Fulusa mono na Mpeve na Nge. Pesa mono moyo ya mvula na mvula.

Mono pesa Nge matondo sambu Nge mene lolula masumu na mono. Mpi diaka sambu Nge mene pesa mono moyo ya mvula na mvula sesepi yai.

Na zina ya Yesu. Amen!

P.S. Kana nge ikele na ngindu ya nkaka ya kuyika, sonikila beto na adresse
MINISTERES POUR CHAQUE ENFANT
B.P. 4577 KINSHASA II
REP. DEMOCRATIQUE DU CONGO

Nsoniki ya munkanda yai:
REV. KALEMA BALMPUM MACAIRE
Directeur General de MCE. &
Representant Legal;